



[www.oljan.fo](http://www.oljan.fo)

Jan Müller

27 - 11 - 2011

## Statoil metkeyp í USA

Størsta keypið uttanlands nakrantíð í norskari søgu verður helst undirskrivað í komandi viku Statoil vísir vøddar Norski orkurisin Statoil er av álvara farin at vísa vøddamegi sína. Í farnu viku gjørdi felagið eina sera stóra og týðandi avtalu um sølu av norskum gassi til bretska marknaðin um somu tíð sum felagið seldi út av sínum smærri gassleiðum fyri harvið at kunna brúka orku uppá størri uppgávur. Og í komandi viku fer fyrirtøkan at gera ein risastóran handil hinumegin Atlantshavið. Hetta skrivar Ritzau. Talan er um størsta handilin, sum verður gjørdur í øðrum landi í norskari søgu. Ætlanin er at skriva undir avtalu við oljuskifurfelagið Brigham í USA fyri 25 milliardir krónur. Keypið er liður í nýggju strategiini hjá Statoil, sum varð kunngjørd fyrr í ár. Vit fara at varðveita okkara høgu framleiðslu á norska landgrunninum og samtíðis tvífalda altjóða framleiðsluna næstu áratíggju, sigur fjølmiðlaráðgevarin hjá felagnum fyri altjóða leiti- og framleiðsluvirksemi, Bård Glad Pedersen. Ein tvífoldan av framleiðsluni fer m.a. at koma frá samansettum verkætlanum til havs, har Statoil umsitur bæði vitan og tøkni. Harafturat fer felagið at leggja seg eftir óvanligari framleiðslu, eitt nú framleiðslu av olju og gassi úr fløgugróti, (skifuri). Ídnaðurin hevur leingi vitað um olju og gass í skifurløgum, men tað er ikki fyrr enn seinastu árin, at oljufeløgini eru farin at troyta hetta tilfeingi í størri mát. Tøknin er nústaðni ment so mikið, at útreiðslurnar eru á einum støði, sum kann góðtkast. Harafturat vísa kanningar, at nøgdirnar kunnu vera sera stórar. Ávirkan á umhvørvið Men umhvørvisfeløg eru ikki fegin um hetta slagið av brennievni, tí framleiðslan krevur stórar nøgdir av feskum vatni og kemikalium. Og hildið verður at hesi kunnu dálka grunnvatnið skrivar Ritzau. EU viðger í løtuni uppskot um at banna ella minka um nýggju framleiðsluna við at seta í verk lógir, sum skulu gera tað torfðrari hjá oljufeløgum at fara undir at framleiða

olju og gass úr skifurlögnum í undirgrundini. Umframt í USA og Kanada verður mettt, at stórar nøgdir av hesum brennievnum finnast í eitt nú eystureuropa, her ikki minst Pólandi. Mynd - Ein tvíaldan av framleiðsluni hjá Statoil í framtíðini fer m.a. at koma frá samansettum verkætlanum til havs, har Statoil umsitir bæði vitan og tøkni.